

■ Спорт-тайм

Аддаліліся ад плэй-оф

У штотыднёвым спартыўным аглядзе «Звязды» расказваем пра вынікі чарговага тура чэмпіянату краіны па футболе, выступленне мінскага «Дынама» ў КХЛ і БГК імя Мясцова ў Лізе чэмпіёнаў.

1. Завяршыліся матчы 28-га тура чэмпіянату краіны па футболе. Барысаўскі БАТЭ перамог у гасцях жодзінскае «Тарпеда-БелАЗ» — 4:2. Лідар першынства салігорскі «Шахцёр» з буйным лікам перайграў «Нафтан» — 5:1, футбалісты мінскага «Дынама» былі мацнейшыя за «Слуцк» — 2:0, «Нёман» саступіў брэсцкаму «Дынама» — 0:2, «Дняпро» перайграў «Славію» — 5:3. Футбалісты «Віцебска» саступілі «Іслачы» — 0:2, а «Крумкачы» з мінімальным лікам прайгралі «Гомелю» — 0:1. Матч «Гарадзеі» і «Мінска» завяршыўся з роўным лікам 1:1.

Такім чынам, на першым радку турнірнай табліцы па-ранейшаму застаецца салігорскі «Шахцёр» — (65 ачкоў), за ім ідзе мінскае «Дынама» — 62, БАТЭ замыкае тройку — 61 бал. Матчы перадапошняга, 29-га, тура адбудуцца 18 лістапада.

2. Баскетбалісты «Цмокі-Мінск» пасля пяці праведзеных сустрэч займаюць 7-е месца сярод 13 удзельнікаў чэмпіянату Адзінай лігі ВТБ. У трэцім запар дамашнім паядынку мінчане прайгралі казанскаму «Уніксу» — 65:91. Самым выніковым у складзе нашай каманды стаў Крыс Чэраповіч, у актыве якога 15 ачкоў.

Нагадаем, да гэтага падапечныя Аляксандра Круцікава перамаглі гасцей з казахстанскай «Астаны» (75:66)

і пермскай «Пармы» (66:65), а ў двух стартавых выязных паядынках саступілі двум фаварытам — падмаскоўным «Хімкам» (55:83) і маскоўскаму ЦСКА (54:90).



«Цмокі-Мінск» свой наступны матч Адзінай лігі ВТБ правядуць 11 лістапада ў гасцях у «Ніжняга Ноўгарада». А да гэтага, 8 лістапада, правядуць чарговы паядынак групавога этапу Кубка ФІБА-Еўропа ў гасцях у бельгійскага клуба «Шарлеруа».

3. Хакеісты мінскага «Дынама» на дамашняй пляцоўцы саступілі «Северстали» з лікам 1:2 і аддаліся ад зоны плэй-оф.



— Гэта была вельмі важная гульня для абедзвюх камандаў. Вядома, я рас-

чараваны вынікам. Мы гулялі дастаткова нядрэнна, але гэтага «дастаткова» не хапіла. Гэта быў матч, у якім усё вырашаў адзін гол. І калі ты ўжо прапусціў шайбу, то патрабавалася куды лепш і больш актыўна дзейнічаць у нападзенні, — адзначыў галоўны трэнер «зуброў» Гордзі ДУАЕР. — Падчас перапынку ў КХЛ разам з хлопцамі, якія застануцца тут, удзелім увагу гульні ў абароне. Цяпер гэта кампанент, які патрабуе паляпшэння. Для хлопцаў, якіх выклікалі ў зборную Беларусі, будзе шанец атрымаць добры вопыт, асабліва гэта датычыцца маладых гульцоў. Таксама, думаю, атрымае свой шанец выкліканы ў зборную Швецыі Юнас Энрот — ён выдатна зарэкамэндаваў сябе ў матчах за «Дынама».

Наступную гульню ў дзясятым сезоне КХЛ мінскае «Дынама» правядзе пасля міжнароднай паўзы, якая надыходзіць у сувязі з выступленнем нацыянальных зборных. Мінскае «Дынама» 13 лістапада прыме на сваёй пляцоўцы «Ак Барса».

4. Брэсцкі гандбольны клуб імя Мясцова ў шостым туры Лігі чэмпіёнаў прайграў нямецкаму «Кілю» — 24:25. Адзначым, што гэты паядынак быў вызначаны Еўрапейскай федэрацыяй гандбола матчам тыдня.

Наступную гульню ў Лізе чэмпіёнаў БГК зноў правядзе дома. На пляцоўцы Палаца спорту «Вікторыя» 11 лістапада прыме яшчэ аднаго прадстаўніка Бундэслігі — «Фленсбург».

Дар'я ЛАБАЖЭВІЧ.
lobazhevich@zviazda.by

СЁННЯ

Сонца

	Усход	Захад	Даўжыня дня
Мінск —	8.23	17.22	8.59
Віцебск —	8.18	17.07	8.49
Магілёў —	8.14	17.12	8.58
Гомель —	8.05	17.14	9.09
Гродна —	8.38	17.38	9.00
Брэст —	8.33	17.44	9.11

Месяц

Апошняя квадра
10 лістапада.
Месяц у сузор'і Рака.


Імяніны

Пр. Апанаса, Дзмітрыя.
К. Клаўдзіі, Адрыяна,
Віктара, Готфрыда,
Севярына.



Фота Анатоля КЛЕШЧУКА.

ЗАЎТРА



■ Здарэнне

Выйшаў з-за руля і скокнуў з моста

У Гродне кіроўца спыніў аўтобус на мосце і на вачах пасажыраў кіннуўся ўніз.



Паведамленне пра тое, што ў Нёмане апынуўся чалавек, паступіла на ратавальную станцыю «Цэнтральная» ўдзень. На месца здарэння выйшаў ратавальны катар, і мужчыну паднялі з вады ў раёне Каложскай царквы. Ён быў жывы, яго перадалі супрацоўнікам хуткай дапамогі.

Як паведамілі ў прэс-службе УУС Гродзенскага аблвыканкама, кіроўца, мужчына 1960 года нараджэння, у нейкі момант спыніў аўтобус на мосце, адчыніў пярэдня і заднія дзверы, выйшаў з салона, пералез цераз агароджу і на вачах пасажыраў кіннуўся ўніз з 20-метровай вышыні.

Аўтобус 21-га маршрута выехаў на мост у цэнтры Гродна. Справа была паблізу цэнтральнага пляжа, там знаходзіцца ратавальная станцыя, так што мужчыну хутка дасталі з вады. А пакінуты без кіроўцы аўтобус сфарміраваў затор. Але не асабліва сур'ёзны з-за не самага інтэнсіўнага трафіку. Абставіны здарэння ўдакладняюцца.

Сяргей РАСОЛЬКА. rs@zviazda.by

Даты

Падзеі

Людзі

8 ЛІСТАПАДА

1858 год — нарадзіўся (г. Вільня) Тадэвуш Урублеўскі, адвакат, публіцыст, грамадскі дзеяч. З 1886 года працаваў адвакатам у Пецярбургу, Вільні, юрысконсультам ва ўпраўленні Палескай чыгункі. Падчас рэвалюцыі 1905—1907 гадоў выступаў абаронцам на судовых працэсах над удзельнікамі рэвалюцыйных падзей, у тым ліку матросамі з брананосца «Пацёмкін», крэйсера «Ачакаў» на чале з лейтэнантам П. П. Шмітам, пазней — прадстаўнікамі беларускай інтэлігенцыі: Я. Коласам, Цёткай і іншымі. Памёр у 1925 годзе.

1897 год — нарадзіўся Андрэй Рыгоровіч Мядзведзеў, беларускі вучоны ў галіне глебазнаўства, член-карэспандэнт НАН Беларусі, акадэмік Акадэміі сельскагаспадарчых навук Беларусі, доктар сельскагаспадарчых навук, прафесар, заслужаны дзеяч навукі Беларусі. Склаў зводную глебавую карту Беларусі, кіраваў буйнамаштабнымі глебавымі даследаваннямі зямель рэспублікі. Аўтар каля 150 навуковых прац. Лаўрэат Дзяржаўнай прэміі Беларусі. Памёр у 1985 годзе.

1902 год — нарадзіўся (г. Мінск) Ісак Сямёнавіч Брук, савецкі вучоны ў галіне энергетыкі і вылічальнай тэхнікі, член-карэспандэнт АН СССР (1939), доктар тэхнічных навук. Стваральнік навукова-інжынернай школы па распрацоўцы вылічальных машын. Аўтар навуковых прац па электраэнергетычных сістэмах, электрычных і электронна-вылічальных машынах. Пад яго кіраўніцтвам распрацаваны першыя

ў СССР лічбавыя ЭВМ з жорсткім праграмным кіраваннем (1948) і створаны малыя лічбавыя ЭВМ М-1, -2, -3. У 1959—1960 гадах Мінск завод ЭВМ серыйна выпускаў М-3 і яе мадыфікацыю М-3М. Памёр у 1974 годзе.

1917 год — II Усерасійскі з'езд Саветаў рабочых і салдацкіх дэпутатаў прыняў Дэкрэт аб міры і Дэкрэт аб зямлі — першыя дэкрэты Савецкай улады.



1932 год — 32-м прэзідэнтам ЗША абраны Франклін Дэлана Рузвельт, з імем якога звязаны сацыяльна-эканамічныя рэформы па пераадоленні эканамічнага крызісу («новы курс») і важныя крокі па стварэнні антыгітлераўскай кааліцыі. Стаў адзіным у гісторыі краіны прэзідэнтам, які чатыры разы абіраўся на пасаду кіраўніка амерыканскай дзяржавы.

Было сказана

Васіль ЖУКОВІЧ, пісьменнік, публіцыст:

«У акіяне слова — а ні мяжы, ні донца. Ёсць там адна аснова: праца і праца бясконца».

УСМІХНЕМСЯ

— Мама, калі ты не дасі мне грошай на марожанае, то, як толькі мы ўвойдем у аўтобус, я стану зваць цябе бабуляй!

— Роза Майсееўна, колькі вам гадоў?
— Ды кожны год па-рознаму!

Ёсць два віды дзяўчат:
1. — А мне хлопец айфон купіў. Вельмі люблю свой айфон!
2. — А мне хлопец шакаладку купіў. Вельмі люблю свайго хлопца!

Вельмі тоўсты паліўнічы сабака прыносіць паліўнічаму прабачэнні.

Сёння сам прыбраўся ў кватэры!
Хай цяпер жонка паспрабуе знайсці свае калготкі!



Малюнак Віленцы ПУЗАНКЕВІЧА.